



LØGMANSSKRIVSTOVAN

LÓGATÆNASTAN

Rundskriv um eftirkanning

1. Endamálið við eftirkanning

- 1.1. Endamálið við at eftirkanna øll lógaruppskot og kunngerðir o.a. er at tryggja ein einsháttadan fakligan standard í lóggávuni.
- 1.2. Sambært stýrisskipanarlógini sita landsstýrismenn fyrri sínum málsøkjum hvør sær, og teir hava rættarlíga ábyrgd av fyrisingini av teim málsøkjum, sum eru lögð til teirra. Tað er tí eisini avvarðandi landsstýrismaður, ið hevur ábyrgdina av lógaruppskotum, ið hann leggur fyrri Løgtingið, og reglunum, sum hann ásetur í kunngerð.
- 1.3. Eftirkanningin hjá Lógatænastuni er viðmælandi.

2. Uppskot ið skulu eftirkannast

- 2.1. Lógatænastan á Løgmanntingstovuni eftirkannar øll lógaruppskot, uppskot til ríkislógartilmæli og uppskot til samtyktar, ið landsfyrisingin tilevnar, áðrenn hesi verða lögð fyrri Løgtingið. Frávik frá hesum kann einans gerast í samráð við løgmann.
- 2.2. Lógatænastan eftirkannar allar kunngerðir, ið landsfyrisingin tilevnar. Eisini allar kunngerðir, ið almennir stovnar, sum hava lógarheimild at lýsa kunngerðir í Kunngerðablaðnum, tilevna.
- 2.3. Eftirkanningin inniber eina tøkniliga og eina lögfrøðiliga eftirkanning.
- 2.4. Løgtingslógaruppskot, uppskot til ríkislógartilmæli, uppskot til samtyktar og kunngerðir eru í hesum rundskrivum undir einum nevnd uppskot.
- 2.5. Endaliga ábyrgdin av, at uppskot eru tøkniliga, lögfrøðiliga, málfrøðiliga og á annan hátt í samsvari við galdandi ásetingar, er hjá landsstýrismanninum, ið varðar av uppskotinum.

3. Mannagongd og tíðarfreistin

- 3.1. Uppskot skulu latast til eftirkanningar, eftir at hesi hava verið til ummælis, og áðrenn tey fara á politiskan landsstýrisfund.
- 3.2. Lógatænastan skal hava í minsta lagi 5 yrkadagar til eftirkanning. Í serligum førum, tá arbeiðsbyrðan hjá Lógatænastuni kann væntast at vera stór, t.d. undan seinasta framløgudegi, kann roknað verða, at eftirkanning tekur longri enn 5 yrkadagar. Hetta eigur landsfyrisingin at hava í huga.
- 3.3. Størri lögtingslógaruppskot, eitt nú nýggjar hvúðslógir, umfatandi broytingarlógir og lógarpakkar, eiga at latast Lógatænastuni, áðrenn tey verða send til ummælis. Hetta so at Lógatænastan hevur móguleika at forhandareftirkanna uppskotið og ráðgeva viðkomandi stjórnarráði um móguligar ivasurningar, ið uppskotið kann elva til, soleiðis at stjórnarráðið hevur móguleika at taka støðu til og viðgera hesar ivasurningar, áðrenn uppskotið verður sent til ummælis. Tá uppskotið hevur verið til ummælis og verður mettt at vera endaliga liðugt, skal hetta sendast Lógatænastuni til vanliga eftirkanning.
- 3.4. Verða uppskot broytt munandi eftir at hava verið til eftirkanningar hjá Lógatænastuni, eiga tey at verða send Lógatænastuni aftur til endureftirkanning.
- 3.5. Lógatænastan kann vísa frá sær eftirkanning av uppskoti, ið ikki heldur tíðarfreistina nevnda í nr. 3.2.
- 3.6. Um eitt uppskot ikki er eftirkannað, sbr. nr. 2.1. og 3.5., áðrenn tað verður borið Løgtinginum, skal viðmerkjast til Løgtingið, at uppskotið ikki er eftirkannað av Lógatænastuni.

LØGMANSSKRIVSTOVAN

LÓGATÆNASTAN

4. Innihald av eftirkanning

- 4.1. Uppskot verða eftirkannað tøkniliga og lögfrøðiliga. Uppskot verða ikki eftirkannað málførðiliga.
- 4.2. Fíggjarlóg, eykajáttanir, uppskot til samtyktar um játtanarkarmar á lögtingsfíggjarlógini, átekningar o.tíl. verður ikki eftirkannað. Hesi viðurskifti eru undir ræði Fíggjarmálaráðsins.
- 4.3. Saman við uppskotinum skal annað viðkomandi tilfar, eitt nú ummæli og álit, latast Lógatænastuni.
- 4.4. Lógatænastan eftirkannar uppskotið í mun til galdandi rundskriv og vegleiðingar.

Hesi eru:

Rundskriv um lógasmíð frá 29. februar 2000.

Rundskriv um uppsetan av broytingum í lögtingslógum dagfest 17. apríl 2012.

Vegleiðing um uppseting av lögtingslógarruppskotum og broytingaruppskotum dagfest 24. juni 2002.

Vegleiðing um uppseting av kunngerðum og broytingarkunngerðum dagfest 6. februar 2003.

5. Tøkniliga eftirkanningin

- 5.1. Tøkniliga eftirkanningin verður gjørd eftir viðkomandi rundskrivum og skal tryggja, at uppskotið uttan trupulleikar ella ivamál kann kunngerast í Kunngerðablaðnum og samanskrivast í logir.fo.
- 5.2. Er avvarðandi stjórnarráð og Lógatænastan ikki á einum máli um onkra viðmerking, skal stjórnarráðið venda sær til Lógatænastuna hesum viðvíkjandi.

6. Lögfrøðiliga eftirkanningin

- 6.1. Formligu krøvini til innihaldið í lögtingslógarruppskotum eru ásett í § 37 í Tingskipan Føroya Lögtings, rundskrivi um lógarsmíð frá 29. februar 2000, Rundskriv um uppsetan av broytingum í lögtingslógum dagfest 17. apríl 2012 og Vegleiðing um uppseting av lögtingslógarruppskotum og broytingaruppskotum dagfest 24. juni 2002.
- 6.2. Lögtingslógir: Lógatænastan eftirkannar fyrst og fremst, um lögtingslógarruppskot er í samsvari við grundlóg, heimastýrslóg, stýrisskipanarlóg, tingskipan, tvørgangandi lógir, eitt nú evropeisku mannaættindini, revsilóg, fyrisitingarlóg, lóg um alment innlit og lóg um viðgerð av persónsupplýsingum, almennar rættargrundreglur og almenn rættarprinsipp.
- 6.3. Harumframt verður serliga hugt at heimildarásetingum til fyrisitingina, afturvirkandi virknað, útpantningsreglur, fyrisitingarligar sektir, eftirlitsásetingar, revsireglur, gildiskomureglur, skiftisreglur, kærureglur o.tíl.
- 6.4. Lógatænastan eftirkannar, at lögtingslógarruppskotið er greitt og skilligt fyri Løgting og borgaran, at sundurbýti í lógargreinar, stykkir, kapitlar, yvirskriftir o.tíl. er hóskandi, og at bæði tær almennu og serligu viðmerkingarnar til uppskotið samsvara við sjálvan lógartekstin.
- 6.5. Lógatænastan ger tilmæli um tey viðurskifti, ið hon metir eiga at verða greinað nærri, bæði í lógarteksti og viðmerkingum. Avvarðandi stjórnarráð tekur hesi viðurskifti upp til umhugsan og ger sítt endaliga uppskot í samsvari við hesa umhugsan. Er avvarðandi stjórnarráð ósamt við grundleggjandi lögfrøðilig viðurskifti í tilmælinum frá Lógatænastuni, eigur stjórnarráðið at venda sær til Lógatænastuna hesum viðvíkjandi.
- 6.6. Kunngerðir: Lógatænastan kannar fyrst og fremst, um neyðug heimild má metast at vera fyri kunngerðini. Hvat viðvíkur innihaldinum í eftirkanningini annars verður víst til brotini um eftirkanning av lögtingslógarruppskotum.
- 6.7. Ríkislógartilmæli: Formligu krøvini til ríkislógartilmæli eru sambært § 45 í tingskipanini tey somu sum til lögtingslógarruppskot sambært § 37, og eftirkanningin fer í høvuðsheitum fram eftir sama leisti, sum tá talan er um lögtingslógarruppskot, tó at hon ikki kann sigast at vera tann sama. Hetta er grundað á, at ríkislógartilmæli grundleggjandi víkja frá lögtingslógarruppskotum, tí talan er um lógartekst, sum longu er galdandi í Danmark, og at uppskotini í flestu førum verða gjørd av ríkismyndugleikum.

LØGMANSSKRIVSTOVAN

LÓGATÆNASTAN

6.8. **Bekendtgørelser:** Sambært stýrisskipanarlógini § 48 er tað avvarðandi landsstýrismaður, sum ummælir uppskot til kunngerðir, sum ráðharri sendir landsstýrinum við atliti at gildisseting í Føroyum. Eftirkanningin av hesum fer í høvuðsheitum fram eftir sama leisti, sum tá talan er um uppskot til kunngerðir, tó at hon ikki kann sigast at vera tann sama, tí talan er ofta um kunngerðir, sum longu eru galdandi í Danmark, og at uppskotini í flestu førum verða gjørd av ríkismyndugleikunum.

6.9. Við eftirkanningini sambært nr. 6.7. og 6.8. verður serliga hugt eftir, um tað í innganginum verður víst til lóg ella kunngerð, sum er sett í gildi í Føroyum, og hvørjar tillagingar eru gjørdar til føroysk viðurskifti.

6.10. **Uppskot til samtyktar:** Uppskot til samtyktar hjá landsfyrisingini eru serliga tey mál, har Løgtingið skal góðkenna millumtjóðasáttmálar sbt. stýrisskipanarlógini § 52, stk. 2. Eftirkannað verður serliga, um góðkennin-
gin ger, at tað er neyðugt at gera lógarbroytingar, fyri at sáttmálin kann verða útintur.

7. Løgfrøðilig viðurskifti, ið ikki verða eftirkannað

7.1. Lógatænastan eftirkannar ikki, um uppskotið er í samsvari við galdandi lóggávu, ið beinleiðis hoyrir undir viðkomandi stjórnarráð, sbr. nr. 6.2. og 6.3. Heldur ikki um uppskotið er í samsvar við serligar rættargrundreglur á ávísa økinum, t.d. sosialrættarligar grundreglur, skattarættarligar grundreglur, arbeiðsrættarligar grundreglur o.s.fr. Somuleiðis heldur ikki, um uppskotið er í samsvari við millumtjóðarættarligar ásetingar og sáttmálar á ávísa økinum.

7.2. Lógatænastan eftirkannar ikki, um uppskotið eisini krevur broyting í aðrari lóg eitt nú fylgibroyting, ella um orðingar í uppskotinum samsvara við orðingar, sum frammanundan eru í rættarregluni, sum broytt verður.

8. Innlatan av uppskotum

8.1. Øll uppskot skulu saman við viðkomandi tilfari sendast til: eftirkanning@tinganes.fo

9. Gildiskoma

9.1. Løgmaður hevur á landsstýrisfundi tann 19. mai 2014 fingið undirtøku fyri at seta hetta rundskriv í gildi.

9.2. Hetta rundskriv kemur í gildi 29. juli 2014.

Tinganes, 4. juni 2014

Kaj Leo Holm Johannesen (sign.)
løgmaður

/ Marjun Hanusardóttir (sign.)